

5

निमाणी नूरी

अजु असां सिंधी भाषा जी हिक मशहूर लोक कहाणी 'निमाणी नूरी' पढंदासीं। कीअं हिकु राजा हिक गरीब मुहाणीअ मथां मोहित थिए थो ऐं शादी करे थो। उहा गरीब मुहाणी आहे नूरी ऐं राजा आहे ज़ाम तमाची। अचो त आखाणीअ जो लुत्फु माणियूं।



सिखण जा नतीजा

हिन सबक़ खे पढण खां पोड़ शागिर्द-

- सबक़ पढी, सादगीअ जी अहमियत बाबत दोस्तनि सां ग़ाल्हि बोलिह कनि था।
- लोक अदब बाबत सुवाल कनि था।
- बीहक जे निशानियुनि जो सही इस्तेमाल कनि था।
- अण पढियल लफ़्ज़नि जी माना शब्दकोश मां ग़ोलहे, पंहिंजनि लेखनि में कमु आणीनि था।



5.1 बुनियादी सबक़

जिनि ड़ींहनि में हिंदुस्तान ते फ़रोज़शाह तुग़लक राजु कंदो हो, तिनि ड़ींहनि में सिंधु में समे घराणे जो ज़ाम तमाची राजु कंदो हो।

ज़ाम तमाचीअ जे राजु में, कींझर ढंढ ते के मुहाणा बेड़ियुनि में रहंदा हुआ। वटिनि नूरीअ नाले हिकिडी नींगरी हुई, जा शिकिल शबीह तोड़े हलति चलति में मुहाणी त ज़णु लगंदी ई कान हुई। हूअ सूंहं में चंड जहिडी हुई।

जाम तमाचीअ खे शेल शिकार जो डाढो शौकु हो। हिक डींहुं कींझर ढंढ ते बेडीअ में चढी, शेल थे कयाई त ओचितो संदसि नज़र वजी नूरीअ ते पेई। ज़ात पात जो भेद विसारे, मुहाणनि खे पंहिंजे लाइ नूरीअ जी शादीअ लाइ रिथ ड़िनाई। मुहाणनि ड़िटो त असां जो भागु थो खुले, सो वडी खुशीअ सां ज़ाम जी आछ क़बूल कयाऊं।



जाम तमाचीअ खे अगे ई केतिरियूं राणियूं हुयूं। उहे हिन मुहाणीअ खे राणी बणिजंदो ड़िसी हसद विचां सडी वेयूं। हिक डींहुं वझु वठी, ज़ाम खे चुगली हयाऊं त हर रोज़ नूरीअ जो भाउ महिलात में ईंदो आहे ऐं नूरी उन खे हीरा जवाहरात ड़ेई रवानो कंदी आहे। इहो बुधी ज़ाम, नूरीअ जे भाउ खे हिक डींहुं महल मां निकिरण वक्त रोकियो ऐं संदसि बर्तण खोले ड़िठाई। बर्तणनि में बियो त कुझु कीन निकितो, बाकी उन्हनि में मानीअ जो ग़भो पियो हो।

जाम तमाचीअ खे पुछा करण बइदि ख़बर पेई त नूरी शाही ताम कोन खाईदी आहे, पर भाउ द्वारां पेके घर मां आयलु सादो खाधो खाईदी आहे; मतां मथिसि राजाई शान जो घमंडु न चढी वजे। नूरीअ जी सचाईअ, सादगीअ ऐं निहठाईअ जो ज़ाम ते गहिरो असरु थियो।

हिक डींहुं ज़ाम तमाचीअ हवेलीअ में सभिनी राणियुनि खे चवाए मोकिलियो, “अजु शाम जो हरिका राणी ठही जुडी वेठी हुजे, मां जंहिं बि राणीअ खे पसंद कंदुसि, उन खे गाडीअ में पाण सां गडु घुमाइण वठी वेंदुसि।”

शाम जो ज़ाम महल में आयो। बियूं सभेई राणियूं सहसें हार सींगार करे, पंहिंजनि नाज़नि नख़िरनि सां ज़ाम खे रीझाइण लगियूं। पर नूरी वेचारी अबाणो सादो सूदो वगो पहिरे, कंधु निवाए वेठी हुई। ज़ाम नूरीअ जी निमाणाई ऐं निविडत पसी वटिसि आयो ऐं हथ खां वठी खेसि गाडीअ में विहारे घुमाइण वठी वियो।

रात जो ज़ड़हिं ज़ाम तमाची महल में आयो, तड़हिं सभिनी राणियुनि अगियां नूरीअ खे पटराणी बणायाई। अहिडीअ तरह नूरीअ जी निमाणाईअ खेसि राज़ध्याणीअ जो आला दर्जो अता करायो।



5.2 अचो त समुझूं

लोक कहाणियूं असांजे अदब जो हिकु अहम हिस्सो आहिनि। लोक कहाणियुनि मां असां खे इतिहास जी झलक मिले थी। गुजिरियल ज़माने में कहिड़ियूं हालतूं हुयूं, कहिड़ा वापार हुआ, उन जी ज़ाण पिण मिले थी। कहाणीअ ज़रीए आम लोकनि में को बि संदेश, सिखिया वगैरह सवलाईअ सां पहुचाए सघिजे थो। लोक कहाणियुनि जो असर अजु ताई दाइम क़ाइम आहे। अहिडे नमूने लोक कहाणी 'निमाणी नूरी' उपदेश डींदड़ कहाणी आहे।

हिन कहाणीअ में तव्हां ड़िठो त कीअं हिक मुहाणी नूरी ज़ड़हिं राज़ घराणे जी राणी बणिजे थी, हुन में ज़रा बि घमंडु नथो अचे। हूअ शाही ताम न खाई, पेके घर मां आयल ग़रीबाणी रोटी खाए थी। संदसि सादगी, सचाईअ जहिड़नि गुणनि करे राजा ज़ाम तमाची खेसि पटराणी बणाए थो।



सबक़ बाबत सुवाल 5.1

हेठियनि मां सही लफ़ज़ चूँडियो :

1. ज़ाम तमाचीअ जो घराणो हो :
(अ) कल्हड़ो (ब) सूमरो (स) समो
2. ढंढ जो नालो हो :
(अ) डल (ब) विहार (स) कींझर
3. ज़ाम तमाचीअ खे शौकु हो :
(अ) शिकार जो (ब) तरण जो (स) पहाड़ चढ़ण जो



मशिगूलियूं 5.1

- (1) इंटरनेट ते en.m.wikipedia.org.Noori-Jam Tamachi लिंक ते वजी नूरीअ बाबत ज़ाण हासिल करियो।
- (2) मुहाणे जी रोज़ानी जिंदगी कहिड़ी हूंदी आहे, उन बाबत 5 जुमिला लिखो।

भाषा जो इस्तेमाल

जुमिले जा क़िस्म :

(1) हाकारी (2) नाकारी (3) सुवाली (4) अजबी

(1) हाकारी- जँहं जुमिले मां 'हा' जो मतलब निकिरे, उन जुमिले खे 'हाकारी जुमिलो' चइबो आहे।

मिसाल :

- राम अंबु खाधो।
- असां घुमण वजूं था।
- तव्हां अखबार पढ़ंदा।
- मुंहिंजो डाडो बाग़ में बूटनि जी संभाल कंदो आहे।
- (2) नाकारी- जँहं जुमिले मां 'न' जो मतलब निकिरे, उन जुमिले खे 'नाकारी जुमिलो' चइबो आहे।

मिसाल :

- असां स्टेशन ते देर सां न पहुतासीं।
- राजेश काल्ह आफ़ीस न वियो।
- उहे कडुहिं बि कावड़ि न कंदा आहिनि।
- तो आखाणी न बुधी आहे।
- (3) सुवाली- जँहं जुमिले मां 'सुवाल' जो मतलब निकिरे, उन खे 'सुवाली जुमिलो' चइबो आहे।

मिसाल :

- छा काल्ह तव्हां रांदि कई?
- तव्हां जो जनमु किथे थियो?
- कहिड़े वक्त तव्हां दुकान ते वेंदा?
- तव्हां बरसात में कीअं मोटिया?
- (4) अजबी- जँहं जुमिले मां अजब जो मतलब निकिरे, उन खे 'अजबी जुमिलो' चइबो आहे।

मिसाल :

- वाह! तूं त वक्त ते पहुतें।
- अडे! राम बालु विजाए छडियो।
- ओह! असां जी गाडी गुसी वेई।



तव्हीं छा सिखिया


- घमंडु न करणु घुरिजे।
- हमेशह सच जी राह ते हलणु घुरिजे।
- निविडत सां वहिंवारु करणु घुरिजे।
- लोक अदब जी पहिंजी अहमियत आहे।



वधीक जाण

नूरी ऐं ज़ाम तमाची मशहूरु सिंधी आखाणी आहे। आखाणीअ में सचो प्रेम डेखारियो वियो आहे। शाह साहिब सतनि सूरमियुनि जो बयानु कयो आहे। 'शाह जो रसालो' किताब में उन्हनि सतनि सूरमियुनि बाबत असां पढी सघूं था। उहे सत सूरमियूं आहिनि :


- (1) मारुई (2) मूमल (3) ससुई (4) नूरी
(5) सुहिणी (6) लीला (7) सोरठ





सबक़ जे आख़िर जा सुवाल

- हेठियनि सुवालनि जा जवाब हिक सिट में ड़ियो :
 - नूरीअ खे ड़िसण बइदि ज़ाम तमाचीअ छा कयो?
 - राणियूं राजा खे कीअं रीझाइण लगियूं?
 - ज़ाम तमाचीअ नूरीअ में कहिड़ा गुण ड़िठा?
 - नूरी कहिड़ो खाधो खाईदी हुई?
- हेठि ड़िनल लफ़ज़ इस्तेमाल करे जुमिला ठाहियो :
 - घराणो
 - बेड़ी
 - सचाई
 - असरु
 - नज़र
 - खुशी
- हेठि ड़िनल ख़ाको पूरो करियो :
 - हिक ढंढ
 - ब आसमानी जिस्म
 - नूरीअ जा टे गुण
 - चार 'श' सां शुरू थींदड़ लफ़ज़
 - पंज 'राजा' सां लागापो रखंदड़ लफ़ज़



- ब्रेकेट मां सही जवाब चूंडे ख़ाल भरियो :

(शिकार, बर्तण, वग़ो, खाधो, क़बूल)

 - शादीअ लाइ मां नओं सुबायो।
 - असां खे खाइण खां अगु हथ धोअणु घुरिजनि।
 - राजा खे जो शौकु हो।

(iv) मूं में पाणी भरियो।

(v) चोर पंहिंजो डोहु कयो।

5. मिसाल मूजिबु ब्रेकेट मां सही सुवाली लफ़्जु चूंडे ख़ाल भरियो :

मिसालु: हरेश दिल्लीअ में रहंदो आहे।

हरेश किथे रहंदो आहे? (किथे, कहिड़ो)

(i) महाराष्ट्रा जी गादी मुम्बई आहे।

महाराष्ट्रा जी गादी आहे? (कहिड़ी, छो)

(ii) असां काल्ह शादीअ ते वियासीं।

तव्हां शादीअ ते विया? (छो, कडहिं)

(iii) मुंहिंजे भाउ ब्रेड़ीअ रस्ते मुसाफ़िरी कई।

तव्हां जे भाउ मुसाफ़िरी कई? (किथे, कीअं)

(iv) मुंहिंजो नालो हरदास आहे।

तव्हां जो नालो आहे? (छा, कीअं)

(v) भारत जो क़ौमी पखी मोरु आहे।

भारत जो क़ौमी पखी आहे? (छो, कहिड़ो)

6. हेठि ड़िनल सिट पढ़ो ऐं सुवालनि जा जवाब हिक लफ़्जु में लिखो :

‘पर नूरी वेचारी अबाणो सादो सूदो वग़ो पहिरे, कंधु निवाए वेठी हुई’

(i) सरीर जो अंगु -

(ii) हिकु नालो -

(iii) पेको -

(iv) वग़े जो किस्मु -

7. लीक डिनल लफ़्ज़ जो अददु जमउ कम आणे, वरी जुमिलो लिखो :

मिसाल : छोक़िरो क्रिकेट राँदि करे थो।

छोक़िरा क्रिकेट राँदि कनि था।

- (i) मुहाणो बेडी हलाए थो।
- (ii) मुंहिंजो घरु नदीअ भरिसां आहे।
- (iii) वण ते झिक़ी वेठी हुई।
- (iv) चोर हीरो चोरायो।
- (v) माण्हू गाडी हलाइनि था।



सबक़ बाबत सुवालनि जा जवाब

1. (स)

2. (स)

3. (अ)



नवां लफ़्ज़

- घराणो = खानदान
- नींगर = छोक़िरी
- हसदु = साडु
- हीरा जवाहरात = माणिक मोती
- रीझाइणु = राजी करणु
- पटराणी = मुख्य राणी
- मुहाणा = मछी पकडींदड
- शेल शिकार = हवा ख़ोरी
- गुभो = टुकरु
- निहठाई = निमाणाई
- अबाणो = पेको
- अता करणु = डियारणु